

"Nepal Radiologists' Association को विधान २०५१"

प्रस्तावना:

आधुनिक चिकित्सा विज्ञानको क्षेत्रमा रोगको निदान र उपचारमा रेडियोलोजिष्ट र रेडियो थेरापीष्टको अहम भूमिका भएको र पाश्चात्य देशहरूमा यस प्रविधिको द्रुत रूपले विकास भै रहेको छ । संख्यामा थोरै भए पनि यस पेशामा लागेका विशेषज्ञहरूलाई एकै संस्थामा आवद्ध गराई सामूहिक प्रयासद्वारा सम्बन्धित स्वास्थ्य सेवाको स्तरमा सुधार तथा सम्बर्द्धन गर्दै, सम्पूर्ण नेपालीहरूको स्वास्थ्य र समृद्धिमा विकास गर्दै जानुका साथ साथै यस पेशामा संलग्न विशेषज्ञहरूको हक, हित र अधिकारको संरक्षण गर्ने मूल उद्देश्य लिई नेपाल रेडियोलोजिष्ट एसोसिएसनको स्थापना भएको छ । यो एक शुद्ध पेशागत संघ हुने छ ।

१. संक्षिप्त नाम प्रारम्भ:

- क) यस संस्थाको नाम Nepal Radiologists' Association (नेपाल रेडियोलोजिष्ट संघ) रहने छ । छोटकरीमा यस संस्थालाई NRA भनिनेछ ।
- ख) यस संघको कार्यालय काठमाण्डौमा रहने छ । साधारण सभाको बैठकले आवश्यक ठानेमा क्षेत्रिय स्तरमा पनि शाखा कार्यालयहरू खोल्न सकिने छ ।
- ग) यो विधान साधारण सभाको बैठकले पारित गरेको मिति देखि लागू हुने छ र सोही लिन देखि विधिवत् रूपमा NRA को स्थापना भएको मानिने छ ।
- घ) NRA पूर्ण रूपले स्वशासित, गैर राजनितिक व्यवसायिक तथा वैज्ञानिक संस्था हुनेछ । यसले आफ्नो सदस्यहरूको पेशागत हक हितको सुरक्षा गर्ने छ र कुनै पनि राजनितिक कार्यमा संलग्न नरही राजनितिक प्रभावबाट अलग रहन्छ ।

२. परिभाषा:

विषय वा प्रसंगले अर्को अथ नलागेमा यस विधानमा:

- क) “विधान” भन्नाले Nepal Radiologists' Association (NRA) को विधान २०५१ मानिनेछ ।
- ख) “संघ” भन्नाले Nepal Radiologists' Association लाई जनाउनेछ ।
- ग) “नियमावली” भन्नाले NRA को कार्य संचालन गर्ने विधान अनुसार बनाएको र सम्बन्धित अधिकार प्राप्त निकायद्वारा पारित भएको नियमहरूको संग्रह बुझ्नु पर्दछ ।
- घ) “समिति” भन्नाले विधानमा उल्लेखित उद्देश्यहरू प्राप्तिका लागि उत्तर दायित्व वहन गर्ने NRA को कार्यकारीणी समितिलाई सम्झनु पर्दछ ।
- ङ) “पदाधिकारीहरू” भन्नाले NRA को दैनिक कार्य सम्पादनका लागि यस विधानमा लेखिए बमोजिम निर्वाचित कार्यकारीणी समितिको पदाधिकारी सम्झनु पर्दछ ।
- च) “निर्वाचन समिति” भन्नाले विधान अनुसार गठन भएको संघको निर्वाचन समिति जनाउने छ ।
- छ) “सम्मेलन” भन्नाले संघको नियमानुसार समय समयमा आयोजना गर्ने सम्मेलन सम्झनु पर्दछ ।

ज) "सभा" भन्नाले संघको साधारण सभालाई जनाउने छ ।

झ) "सदस्य" भन्नाले संघको सदस्य सम्झनु पर्दछ ।

ञ) "Radiologist" भन्नाले MBBS वा सो सरह पास गरी Radiology विषयमा मान्यता प्राप्त संस्थाबाट स्नातकोत्तर Diploma, Degree, Fellowship, उपाधी हासिल गरेको चिकित्सकहरूलाई जनाउँछ ।

ट) "Radiotherapist" भन्नाले MBBS वा सो सरह पास गरी Radiotherapy विषयमा मान्यता प्राप्त संस्थाबाट स्नातकोत्तर Diploma, Degree, Fellowship, उपाधी हासिल गरेको चिकित्सकहरूलाई जनाउँछ ।

ठ) "Special Radiology" भन्नाले Neuro-Radiology, Uro-Radiology, Intervention-Radiology, Paediatric-Radiology(Sub/Super specialities) आदि विशेष प्रकारको दक्षतालाई जनाउँछ ।

३. संघ स्वसासित संस्था हुने:

१. संघ एक अविच्छिन्न उत्तराधिकारवाला संगठित स्वशासित संस्था हुने छ ।

२. संघले व्यक्ति सरह चल अचल सम्पत्ति प्राप्त गर्न भोग गर्न तथा बेचबिखन गर्न सक्नेछ ।

३. संघले व्यक्तिले सहर चल अचल सम्पत्ति उपर नालिस गर्न सक्ने र यस उपर पनि व्यक्ति सरह नालिस उजुर गर्न सकिने छ ।

४. संघको दैनिक कार्य संचालनको लागि अनुसूची - १ मा तोकिएको ढाँचामा यसको छुट्टै छाप हुनेछ ।

४. उद्देश्यहरू:

क) संघको सदस्यहरूको हक, हित र अधिकारको निमित्र कार्यरत रहने ।

ख) पेशागत स्तरको विकास र वृद्धि गर्ने ।

ग) रेडियोडाइग्नोसिस र रेडियो थेरापी विषयको वैज्ञानिक र प्राविधिक अध्ययन गर्न, उच्चस्तरीय सेवा क्षमतामा वृद्धि गर्नुको साथै तत् सम्बन्धि छलफल गोष्ठीको आयोजना तथा सम्बन्धित लेखहरू प्रकाशन गर्ने ।

घ) रेडियोडाइग्नोसिस र रेडियो थेरापी विषयमा स्वदेश तथा विदेशमा अत्याधुनिक तालिमको व्यवस्था गर्ने ।

ङ) सम्पूर्ण चिकित्सक व्यवसायिहरू र संघ संस्थाहरूसँग व्यवसायिक तथा मैत्रि भावना वृद्धि गर्ने ।

च) अनाधिकृत रुपमा संचालित, यस संस्थासँग सम्बन्धित व्यवसायलाई निरुत्साहित गर्दै नेपाल सरकारको र अन्य शिक्षण संस्थाद्वारा संचालित कार्यक्रममा स्तरीय सेवा उपलब्ध गराउन सक्ने सहयोग पुर्याउन प्रयास गर्ने ।

छ) नेपाल सरकार,राष्ट्रिय तथा अन्तर्राष्ट्रिय संस्थाहरू र विभिन्न व्यवसायिक संस्थाको हितको लागि सम्पर्क गर्ने ।

ज) विभिन्न मुलुकका विदेशी दातृ संस्थाहरूसँग सम्बन्ध राख्ने र रेडियोलोजिष्टहरुको Exchange Programme, Fellowship etc. को लागि आवश्यक व्यवस्था मिलाउने कोशीश गर्ने ।

५. आर्थिक व्यवस्था:

१. आर्थिक वर्ष:

संघको आर्थिक वर्ष साउन १ गते देखि असार मसान्त सम्म हुने छ । यसको लागि आर्थिक श्रोत देहाय बमोजिम हुनेछ ।

क) सदस्यहरुबाट उठेका सदस्यता तथा प्रवेश शुल्क ।

ख) आजीवन सदस्यबाट उठेको एक मुष्ट रकम ।

ग) नेपाल सरकार तथा दातृ संस्थाहरुबाट प्राप्त अनुदान ।

घ) मानार्थ सदस्यबाट प्राप्त तथा व्यक्तिहरुबाट प्राप्त आर्थिक अनुदान ।

ङ) कुनै पनि संघ, संस्था तथा व्यक्तिहरुबाट प्राप्त अनुदान ।

च) विविध श्रोतहरु , **CMEs, Conferences etc.** बाट प्राप्त रकम ।

छ) विदेशी दातृ संस्था तथा व्यक्तिहरुबाट सहयोग प्राप्त गर्दा नेपाल सरकारको स्विकृती लिनु पर्ने छ ।

२. खर्च तथा लेखा पक्षिण:

समितिले संघको नियमावलीमा रही संघको कोषबाट आवश्यकतानुसार खर्च गर्ने छ र त्यसको लेखापरिक्षण नेपाल सरकारद्वारा मान्यता प्राप्त रजिस्टर्ड लेखापरिक्षकद्वारा लेखा परिक्षण गराउनु पर्नेछ । सो लेखापरिक्षणको छोटकरी अभिलेख प्रत्येक वर्ष हुने साधारण सभामा पेश गर्नु पर्ने छ । साथै स्थानिय अधिकारी समक्ष प्रत्येक वर्ष एक प्रति प्रतिवेदन पेश गरिने छ ।

६. सदस्यता:

१. सदस्यताको योग्यता:

निम्न योग्यता भएको नेपाली नागरिक यस संस्थाको सदस्य हुनेछन्:

नेपाल मेडिकल काउन्सिलमा दर्ता भएको रेडियोलोजिस्ट र रेडियोथेरापिष्ट व्यक्तिको योग्यता एम.वि.वि.एस. वा सो सरह पास गरी रेडियोलोजी/रेडियो थेरापी विषयमा स्नातकोत्तर डिप्लोमा, डीग्री, फेलोसीप हासिल गरेको र त्यस्ता व्यक्ति ने यस संघको सदस्यताको लागि योग्य हुने छन् ।

२. सदस्यताको प्रकार:

संघको सदस्यको प्रकार देहाय बमोजिम हुनेछ :

क) रेडियोलोजिष्ट तथा रेडियोथेरापीष्ट संघले तोकेको सदस्य हुन योग्यता पुगेको नेपाली नागरिकले आवश्यक शुल्क बुझाई नाम दर्ता गराएमा साधारण सदस्य हुने छ ।

ख) आजीवन सदस्य:

साधारण सदस्यहरु जस्ले वार्षिक शुल्कको सट्टा संघले तोके बमोजिम एकमुष्ट रकम बुझाउछन् तिनलाई आजीवन सदस्यता प्रदान गरिने छ ।

ग) सम्मानार्थ सदस्य:

चिकित्साको क्षेत्रमा गहकिलो योगदान पुऱ्याएका नेपाली वा विदेशी नागरिकलाई सम्मानार्थ सदस्यता प्रदान गर्न सकिनेछ । यस्ता सदस्यहरुबाट सदस्यता शुल्क लिइने छैन । यस्तो सम्मानार्थ सदस्यता संघको केन्द्रीय कार्य समितिको सिफारीसमा साधारण सभाको बहुमतबाट प्रदान गरिने छ । यस्तो सदस्यले का.स. मा निर्वाचित हुन तथा मतदान गर्न पाउने छैन ।

३. प्रवेश शुल्क तथा वार्षिक शुल्क:

प्रवेश शुल्क वार्षिक शुल्क तथा आजीवन शुल्क समय समयमा समितिले तोके बमोजिम हुनेछ । हाल निम्नानुसारको शुल्क कायम गरिएको छ ।

क) प्रवेश शुल्क - रु. १००/-

ख) साधारण सदस्य वार्षिक - रु. २००/-

ग) आजीवन सदस्य एक मुष्ट - रु. ३०००/-

४. सदस्यता प्रदान गर्ने विधि:

क) सदस्यता प्राप्त गर्न चाहने व्यक्तिले तोकिएको ढाँचामा सदस्यता दर्खास्त फाराममा नाम, ठेगाना, योग्यता, योग्यता प्राप्त गरेको वर्ष, लिंग, वर्ण आदि उल्लेख गर्नु पर्नेछ । सदस्यता दर्खास्त फाराम साथ प्रमाणित प्रमाणपत्रहरुको प्रतिलिपीहरु सहित संघको सदस्यता प्राप्त एक जना सदस्यहरुको सिफारिसमा पासपोर्ट साइजको फोटो साथ तोकिएको प्रवेश शुल्क र वार्षिक अथवा आजीवन शुल्क बुझाउनु पर्नेछ ।

ख) संघको केन्द्रीय कार्यालयमा एउटा मुख्य पञ्जिका (दर्ता सदस्यहरुको आवश्यक व्यक्तिगत विवरणहरुको अभिलेख अनिवार्य रूपले राखिने छ ।

५. सदस्यको कर्तव्य:

सदस्यको कर्तव्य देहाय बमोजिम हुनेछ :

क) संघको उन्नती र हितको लागि सक्रिय योगदान दिई संघलाई सक्षम बनाउन मद्दत पुऱ्याउने ।

ख) संघको विधान तथा नियमहरुको पालना गर्ने ।

ग) आफ्नो व्यवसायिक योग्यता सदा उच्च स्तरमा राख्ने र परस्परमा आपसी सहयोग तथा सद्भावनाको अभिवृद्धि गर्ने ।

घ) संघले सम्पादन गर्ने कार्यक्रम तथा क्रियाकलापहरुको कार्यान्वयनमा आफूले सकेको सहयोग गर्ने ।

ड) संघ माथि आइ पर्ने संकत उपर एकजुट भई रक्षा गर्ने ।

च) संघलाई तिर्नु पर्ने जुनसुकै शुल्क पनि समयमा नै बुझाउने ।

६. सदस्यको अधिकार तथा सुविधा :

क) संघको सबै क्रियाकलापहरूमा सबै सदस्यहरूले भाग लिन पाउने अधिकार सुरक्षित रहने छ ।

ख) साधारण तथा आजीवन सदस्यहरूले समितिको पदाधिकारीहरूको लागि मत दिने तथा त्यस पदमा उमेद्वार हुन पाउने छ ।

ग) सबै सदस्यहरूले संघको सबै कागजातहरू तथा प्रकाशनहरू विना रोकतोक हेर्न पाउने छ । विशेष कागजातहरूको हकमा अध्यक्षको अनुमतिमा कार्यालयको पदाधिकारीको उपस्थितिमा हेर्न सकिने छ ।

घ) सबै सदस्यहरूले संघसँग व्यवसायिक हितको विषयमा कानुनी संरक्षणको लागि अनुरोध गर्न सक्नेछन् ।

७. सदस्यताको निलम्बन तथा समाप्ति:

देहायको अवस्थामा सदस्यताको निलम्बन तथा समाप्ति हुनेछ ।

क) कुनै सदस्यले कुनै पनि समयमा संघको बाँकी वक्यौता फछ्छौट गरी लिखित राजिनामा पेश गरी सदस्यबाट हट्न सक्नेछन ।

ख) कुनै पनि सदस्यले विना कारण एक वर्ष भन्दा बढी सदस्यता शुल्क नबुझाएमा तीन पटक सम्म ६, ६ हप्ताको फरकमा ताकेता गरीने छ । सो गर्दा पनि त्यस्तो शुल्क नबुझाएमा सदस्यताबाट हटाइने छ । तर यस्ता सदस्यलाई पुनः प्रवेश शुल्क र सदस्यको वक्यौता रकम लिई मात्र सदस्यता दिनसकिने छ ।

ग) संघको हित विरुद्ध, कुनै पनि विषयमा भाग लिएमा वा सहयोग गरेमा ।

घ) संघको नाममा अनुचित फाइदा प्राप्त गर्ने ध्येय राखि संलग्न भएमा ।

ड) फौजदारी अभियोगको सजाय भएमा ।

च) मानसिक विकृति भएको प्रमाणित भएमा ।

खण्ड (ग), (घ), (ड), (च) को हकमा सदस्यले आफ्नो सफाई दिने मौका पाउने छ । तर उचित सफाई तथा स्पष्टिकरण नभएमा निलम्बीत वा निस्काशित हुने छ ।

८. सदस्यताको लागि अयोग्यता:

देहायका व्यक्तिहरू संघको सदस्यताको लागि अयोग्य हुनेछन् ।

क) फौजदारी अभियोगको सजाय पाएका ।

ख) मानसिक विकृति भएका ।

९. बन्देज:

निर्वाचन आयुक्तले संघको निर्वाचन आयुक्त भएको समयमा अध्यक्ष वा अन्य पदाधिकारीहरूको पदको चुनावमा उम्मेद्वार हुन पाउने छैन ।

१०. संघको व्यवस्थापन:

यस संघको सञ्चालनको लागि दुई वटा मुख्य अंगहरू हुनेछन् ।

क) कार्यकारिणी समिति: यसको अवधि २ वर्षको हुनेछ र अर्को समितिको गठन पछि पूर्व समिति स्वतः रद्द हुनेछ ।

ख) साधारण सभा: यसको अधिकार तथा कर्तव्य विधानको धारा ११ मा उल्लेख भए बमोजिम हुनेछ।

११. साधारण सभा:

क) साधारण सभा संघको सर्वोच्च निर्णायक निकाय हो र यसमा संघका सबै सदस्यहरू समाविष्ट हुनेछ । सभा वर्षमा कमिमा एक पटक समितिले बोलाउने छ । तर समितिले आफै अथवा सदस्य संख्याको एक तिहाई सदस्यहरूले माग गरेमा वर्षमा एक पटक भन्दा बढी पनि सभा बोलाउन सकिने छ । साधारण सभाको बैठक बोलाउदा १ महिना अगावै राष्ट्रिय स्तरको पत्रिकामा सभाको बैठक बस्ने स्थान, मिति, समय र विषय वस्तुहरू तोकिए लिखित सूचना प्रकाशित गरी सबै सदस्यहरूलाई जानकारी दिनु पर्ने छ ।

ख) सभाले संघको नियमानुसार आधारभूत नीति निर्देशन तथा कार्यक्रमहरू सम्बन्धी निर्णयहरू गर्नेछ ।

ग) सभाले अध्यक्ष तथा अन्य पदाधिकारीहरूको चुनाव गर्नेछ, साथै संघको दैनिक कार्य संचालन गर्न कार्यकारिणी समितिको चुनाव गर्नेछ ।

घ) सभाले कार्यकारिणी समितिद्वारा भएको कार्यहरूको समीक्षा गर्ने तथा महासचिव तथा कोषाध्यक्षद्वारा प्रस्तुत प्रतिवेदन उपर अध्ययन तथा छलफल गर्नेछ ।

ङ) सभाले संघको वार्षिक रुपम लेखाको (हिसाव किताब) समीक्षा गर्न लेखापरीक्षक नियुक्त गर्नेछ । कोषाध्यक्षद्वारा समितिको सिफारिसमा लेखा परिक्षको नाम प्रस्तावित गरिने छ ।

च) सभामा समितिद्वारा प्रस्तुत लेखा परिक्षण प्रतिवेदन उपर छलफल हुनेछ ।

छ) सभाले संघको हितको लागि आवश्यक सबै काम गर्नेछ ।

ज) सभाले विधानको संशोधन समितिले तयार गरेको आधारमा अथवा सभा आफ्नो निर्णय अनुसार गर्न सक्नेछ । यस्तो संशोधन उपस्थित सदस्यहरूको दुई तिहाई मतबाट मात्र हुनेछ ।

झ) सभाले कुनै पनि सदस्यको खराब आचरण वा अन्य कारणबाट नीजलाई निलम्बन गर्न सक्नेछ । तर निलम्बन गर्नु भन्दा अगाडि समितिले सम्पूर्ण स्थितिको अध्ययन गरि स्पष्टिकरणको मौका पश्चात् मात्र निर्णयमा पुग्नेछ । सभामा निलम्बनको विषयमा छलफल हुँदा सम्बन्धित सदस्यले आफ्नो स्पष्टिकरण सभा समक्ष प्रस्तुत गर्न पाउने छ ।

१२. कार्यकारिणी समिति:

संघको कार्यकारिणी समिति देहाय बमोजिम गठन हुने छ :

क) संघको दैनिक कार्य संचालनका लागि अध्यक्ष समेत गरि १३ जनाको कार्यकारिणी समिति रहने छ ।

ख) समितिको पदाधिकारीहरुको निर्वाचन साधारण सभाबाट हुनेछ । समितिमा संघको सदस्यहरु मध्येबाट उपाध्यक्ष -१, महासचिव -१, सहसचिव -१, कोषाध्यक्ष -१, सह कोषाध्यक्ष -१, सदस्यहरु -५ पदाधिकारीहरुको निर्वाचन गर्ने छ । साथै आगामि कार्यकालका लागि नव निर्वाचित अध्यक्ष (**President Elect**) - १ को निर्वाचन हुने छ ।

ग) अघिल्लो कार्यसमितिको निर्वाचनमा नव निर्वाचित अध्यक्षले वर्तमान कार्य समितिको अन्य पदाधिकारीहरुको (१२ ख अनुसार) निर्वाचन लगतै अध्यक्षको कार्य भार ग्रहण गर्ने छ ।

घ) निर्बतमान अध्यक्ष (**Immediate Past President**) एवं नव निर्वाचित अध्यक्ष कार्य समितिको सदस्य हुने छन् ।

ङ) समितिको प्रत्येक सदस्य अध्यक्ष प्रति उत्तरदायी हुने छ ।

च) समितिको हरेक सदस्यको पदावधि २ वर्षको हुने छ तर नयाँ समितिको निर्वाचन नभए सम्म आफ्नो कार्यभार सम्हाल्नेछ ।

छ) कुनै एक सदस्यले एकै समयमा संघको एक भन्दा बढी पदमा उमेद्वारी दिन पाउने छैन ।

ज) समितिको बैठक सामान्यतया कम्तिमा वर्षको ४ पटक बस्ने छ । यस बैठकको लागि अध्यक्षको स्वीकृति लिई महासचिवले एक हप्ता अगाडि नै मिति, समय, स्थान र विषय खुलाई सुचना गर्ने छन् ।

E-mail, SMS, Telephone, Fax लगायत **Electronic** साधनबाट प्राप्त सुचना र रायलाई मान्यता दिइने छ । साथै निर्णय प्रक्रियामा पनि सहमति वा असहमतिको लिखित अभिलेख माइनुट गरीने छ ।

झ) समितिको सदस्यको स्थान रिक्त भएमा ५ महीना भित्र सदस्यहरुबाट हुलाक मार्फत मतदान गराई रिक्त स्थान पूर्ति गरिने छ । यस्तो अवस्थामा नीज सदस्यको कार्य अवधि बाँकी अवधिको लागि मात्र रहने छ । यदि दुई तिहाई कार्यकारिणी सदस्यहरुको स्थान रिक्त भएमा, अध्यक्षले निर्वाचन समिति खडा गरी निर्वाचनद्वारा तीन महीना भित्र रिक्त स्थानको पदपूर्ति गर्नु पर्दछ ।

ञ) पदाधिकारीहरु मध्ये कसैको कार्यवधि समाप्त हुनु भन्दा छ महीना पहिले कुनै कारणबाट रिक्त भएमा अध्यक्षको सिफारिसमा समितिले संघको साधारण वा आजीवन सदस्यहरु मध्येबाट रिक्त हुन आएको पदमा बाँकी अवधिको लागि मनोनयन गर्न सक्ने छ ।

१३. कार्यकारिणी समितिको अधिकार तथा कर्तव्य:

समितिको पारित भएका योजना तथा कर्तव्य देहाय बमोजिम हुनेछ ।

क) सभाद्वारा पारित भएका योजना तथा कार्यक्रमहरुको कार्यान्वयन गर्ने ।

ख) संघको औपचारिक प्रतिनिधित्व गर्ने ।

- ग) सदस्यहरूको पेशागत हितको संरक्षण र सुविधाको लागि सम्बन्धित निकायहरूसँग सम्बन्ध स्थापित गरि आवश्यक कारवाही गर्ने ।
- घ) संघको विधान र नियमहरू अन्तर्गत रहि संघको दैनिक कारवाही संचालन गर्ने ।
- ङ) संघको वार्षिक कार्यक्रम तथा बजेटको मस्यौदा तथा सिफारिस सभाद्वारा अनुमोदन गराउने छ । नयाँ कार्यक्रमहरूको तर्जुमा तथा कार्यान्वयन गर्ने तर त्यस्ता कार्यहरू आगामी सभाबाट अनुमोदन गराउनु पर्ने छ ।
- च) संघको सदस्यता हुन चाहनेलाई नियमपूर्वक सदस्यता प्रदान गर्ने ।
- छ) आवश्यक छानविन पश्चात् कुनै पनि सदस्य माथि कारवाही गर्न सभामा सिफारिस गर्ने ।
- ज) संघको कार्य गर्नको लागि आवश्यकता अनुसार कर्मचारी नियुक्ति गर्ने तथा तिनीहरूको पारिश्रमिक तोक्ने ।
- झ) सदस्यहरूको पेशागत हितको संरक्षण र सुविधाको लागि सम्बन्धित निकायहरूसँग सम्बन्ध स्थापित गरी आवश्यक कारवाही गर्ने ।
- ञ) संघको सम्पत्तिको रेखदेख, संभार र सुरक्षा गर्ने ।
- ट) संघको दैनिक क्रियाकलाप, केन्द्रीय कार्यालयको लेखा र प्रशासन सम्बन्धी कार्यभारको जिम्मा लिने र आर्थिक नियमावलीको अधिनमा रही आर्थिक कारोबार गर्ने ।
- ठ) आवश्यक परेमा उप समितिहरू गठन गरी अधिकार प्रत्यायोजन गर्ने तर यसरी गठन गरिएका उप समितिहरू कार्यकारिणी मिति प्रति उत्तरदायी रहने छन् ।
- ड) आवश्यक परेमा मिति, समय, स्थान र विषयसूची तोकेर आकस्मिक साधारण सभा बोलाउने ।
- ढ) राष्ट्रिय वा अन्तर्राष्ट्रिय सम्मेलन, सेमिनार, बैठक वा भ्रमणमा भाग लिन प्रतिनिधि मण्डलको मनोनयन गर्ने ।
- ण) संघका सदस्यहरूको रुचि सम्बन्धित कार्यपत्र तथा जर्नल प्रकाशन गर्ने ।
- त) विधानको परिभाषा तथा अनुमोदन गर्ने ।
- थ) आफ्नो सदस्यहरूको सम्पूर्ण बायोडाटा (व्यक्तिगत विवरण समेत) समावेश गरी सदस्यता रजिष्टरको व्यवस्था गर्ने ।
- द) सभा तथा सम्मेलनहरूको विषयवस्तु (एजेण्डा) तथा स्थान तोक्ने साथै संघको वार्षिक सम्मेलन पनि आयोजना गर्ने ।
- ध) विभिन्न ठाउँ परिस्थिति हेरी कुनै पनि सदस्यलाई संघको प्रतिनिधि मनोनयन गर्ने । तर संघको प्रतिनिधित्व साधारणतया अध्यक्ष तथा महासचिवले नै गर्ने छ ।
- न) संघको विभिन्न बैठकहरू तथा कार्यहरू सम्बन्धी नियम उपनियमको तर्जुमा गर्ने ।

प) आगामी नयाँ कार्य समिति तथा अध्यक्षको चुनावको लागि चुनाव कार्य सम्पन्न गर्न एउटा छुट्टै चुनाव समिति गठन गर्ने ।

फ) संघद्वारा संचालित सबै कार्यक्रमहरूको मूल्यांकन तथा रेखदेख गरि अझ बढी विकास तथा उन्नतिको लागि प्रयत्न गर्ने ।

ब) संघको दैनिक प्रशासन र कार्य संचालनको लागि कर्मचारी तथा आर्थिक नियमावली बनाई सो नियमावली र विधानको परिधि भित्र रहि कार्यान्वयन गर्ने ।

१४. पदाधिकारीहरूको काम कर्तव्य तथा अधिकार :

समितिका देहायका पदाधिकारीहरूको काम, कर्तव्य तथा अधिकार देहाय बमोजिम हुनेछ ।

१. अध्यक्ष:

क) संघको वैधानिक नेतृत्व गर्ने ।

ख) समिति तथा सभाको अध्यक्षता गर्ने ।

ग) समितिको बैठकमा विवादको स्थिति परि मत बराबर भएमा आफ्नो निर्णायक मत दिने ।

घ) संघको संचालन विधान अनुसार गर्ने गराउनको लागि उत्तरदायि हुने ।

ङ) संघको सम्पूर्ण सम्पत्तिको संरक्षण, रेखदेख र नियन्त्रण गर्ने ।

च) सदस्य तथा कर्मचारीहरूलाई आवश्यक निर्देशन दिने ।

छ) आवश्यक देखे मिति, समय, स्थान र विषय तोकेर २४ घण्टा अगाडि सूचना दिई समितिको आकस्मिक बैठक बोलाउने ।

ज) संघको सम्पूर्ण सदस्यहरू मध्ये एक तिहाई सदस्यहरूबाट आकस्मिक साधारण सभाको लिखित माग भएमा बैठक बोलाउने ।

झ) संघको कुनै पनि कार्यक्रमहरू नियम उपनियम अनुसार तथा सम्बन्धित निकायको निर्णय अनुसार भए गरेको तथा कार्यान्वयन भए नभएको रेखदेख गर्ने ।

ञ) समितिको कुनै पदाधिकारी अनुपस्थिति भएमा कार्यकारिणी समिति मध्येबाट अनुपस्थित पदाधिकारीले गरि आएको पदको कार्यभार सम्हाल्न अह्ताउने ।

ट) संघको भलाई खातिर विधानमा तोकिएका कुरा बाहेक केही थप उत्तरदायी बहन गर्नु पर्ने देखिएमा सो गर्न समितिका सदस्य तथा साधारण सदस्य मध्येबाट तोकने ।

२. उपाध्यक्ष:

क) अध्यक्षको अनुपस्थितिमा अध्यक्षको काम गर्ने ।

ख) अध्यक्षको कार्यहरू मध्ये अध्यक्षबाट प्रत्यायोजन भएका कार्यहरू गर्ने ।

ग) कुनै पनि कारणबाट अध्यक्षको पद खाली हुन आएमा बाँकी अवधिको लागि अध्यक्ष को पदमा पदोन्नति भई कार्य भार सम्हाल्ने ।

३. महासचिव:

क) अध्यक्षको निर्देशनमा कार्यकारणी समिति तथा साधारण सभाको बैठक बोलाउने ।

ख) कार्यालयको दैनिक प्रशासकीय कार्यहरूको रेखदेख नियन्त्रण, पत्र व्यवहार गर्ने र निर्देशन दिने ।

ग) समिति तथा सभाले कार्यान्वयनका लागि पारित गरेका अभिलेखहरूको माइन्सूट बुक खडा गरि सो मा विस्तृत विवरण सहितको अभिलेख (रेकर्ड) राख्ने ।

घ) सभा तथा समिति अन्तर्गतको कुनै पनि उप समितिहरूको पदेन सदस्य सचिव भई कार्य गर्ने ।

ङ) अध्यक्षको निर्देशानुसार कार्य सम्पादन गर्ने ।

च) समिति तथा सभाले पारित गरेका निर्णयहरू कार्यान्वयन भएको छु छैन, रेखदेख गर्ने ।

छ) संघको पत्राचारहरूको सम्पूर्ण दायित्व वहन गर्ने ।

ज) आफ्नो केही कार्यहरू सह सचिवलाई हस्तान्तरण गर्ने ।

झ) संघको वार्षिक प्रतिवेदन कार्यकारिणीको तर्फबाट साधारण सभामा पेश गर्ने र वार्षिक कार्यक्रम पनि तर्जुमा गरी समितिको तर्फबाट सभामा पेश गर्ने ।

४. कोषाध्यक्ष:

क) संघको सम्पूर्ण सम्पत्तिहरू नगद तथा आर्थिक कारोवारहरूको जिम्मा लिनेछ ।

ख) सदस्यता तथा अन्य शुल्क सम्बन्धी सबै पत्राचार गर्ने ।

ग) संघको आय व्ययको हिसावका खाताहरू सहि तवरले सम्बन्धित निकायहरूको निर्णय अनुसार लेखा अभिलेख राख्ने ।

घ) लेखा सम्बन्धी सम्पूर्ण कारोवारहरूको अभिलेख तथा सम्पत्तिहरूको सम्पूर्ण विवरण सहितको लेखा सुनियोजित तथा व्यवस्थित तवरले राख्ने ।

ङ) हरेक आ.व. को समाप्त पटि लेखा परिक्षण गराउने ।

च) वार्षिक आर्थिक रिपोर्ट लेखा परिक्षणको रिपोर्ट तथा आगामी वर्षको लागि बजेट समितिको तर्फबाट सभामा पेश गर्ने ।

छ) आफ्नो केही कार्यहरूको दायित्व सह कोषाध्यक्षलाई सुम्पने ।

५. सह-सचिव:

क) महासचिवद्वारा गरिने कार्यहरू निजले अख्तियार दिएमा गर्ने ।

ख) महासचिवको एक हप्ता भन्दा लामो अनुपस्थिति भएमा अर्को व्यवस्था नभएसम्म महा-सचिवको कार्यभार सम्भाल्ने । तर कुनै पनि कारणबाट स्थाई तवरले महासचिवको पद खाली भएमा बाँकी अवधिको लागि महासचिवको पदमा पदोन्नती हुने छ ।

ग) महासचिवको अनुपस्थितिमा महासचिवको सम्पूर्ण जिम्मेवारी वहन गर्ने ।

६. सह-कोषाध्यक्ष:

क) कोषाध्यक्षको तोकिएको तथा प्रायोजित कार्यहरु सम्पादन गर्ने काममा सहायता र सहयोग गर्ने ।

ख) कोषाध्यक्षको अनुपस्थितिमा नीजको काम गर्ने ।

ग) कुनै पनि कारणबाट स्थायी तवरले कोषाध्यक्षको पद खाली भएमा बाँकी अवधिको लागि स्वतः कोषाध्यक्षको पदमा पदोन्नती हुने छ ।

७. सदस्यहरु:

क) पदाधिकारीहरुको कर्तव्य निर्वाहमा मद्दत पुर्याउने ।

ख) अध्यक्षको निर्देशानुसार तोकेको कार्यहरु गर्ने ।

ग) संघको हित विषयमा चासो राखि कार्य गर्ने ।

१५. निर्वाचन प्रक्रिया:

क) सम्पूर्ण निर्वाचन कार्य गोप्य वा हुलाक मतपत्रद्वारा गरिने छ ।

ख) निर्वाचनको लागि तीन सदस्य भएको एक समिति गठन गरिने छ । यदि निर्वाचन आयुक्त संघको सदस्य भएमा आफ्नो भोट दिन पाउने छ । तर कुनै पनि पदमा उठ्न पाइने छैन । तीन जना सदस्यहरुमा एक जना प्रमुख निर्वाचन आयुक्त हुने छ ।

ग) निर्वाचन आयुक्तले निर्वाचन सम्बन्धी विषयमा गरेको निर्णय अन्तिम हुनेछ ।

घ) निर्वाचन समितिको कार्यहरु कार्यकारिणीको सिफारिशमा निर्वाचन समितिले निर्माण गरेको नियम भित्र रही गर्ने छ ।

ङ) संस्था दर्ता भएको ६ महिना भित्र विधान बमोजिम कार्यसमितिको निर्वाचन गरी सोको प्रतिवेदन स्थानीय अधिकारी समक्ष पेश गरिने छ ।

१६. अविश्वासको प्रस्ताव:

क) कार्यकारिणी समितिमा त्यसको कुनै सदस्य माथि सम्बन्धित सभामा अविश्वासको प्रस्ताव पेश गर्न सकिने छ ।

ख) अविश्वासको आरोप लागेको सदस्यलाई अग्रिम सूचना सहित सफाई दिने मौका दिइने छ ।

ग) महाअभियोग बाहेक साधारण अवस्थामा निर्वाचन भएको ६ महिना भित्र अविश्वासको प्रस्ताव पेश गर्न सकिने छैन ।

घ) सम्बन्धित सभाको सम्पूर्ण सदस्य संख्याको एक चौथाई सदस्यहरुको हस्ताक्षर नभएमा त्यस्तो प्रस्ताव पेश गर्न सकिने छैन ।

ङ) अविश्वासको प्रस्ताव पारित भएमा जसको विरुद्ध सो प्रस्ताव पारित भएको हो सो व्यक्ति आफ्नो पदबाट हट्ने छ ।

च) अध्यक्ष विरुद्ध पेश गरिएको प्रस्ताव माथि छलफल हुदाँ बैठकमा उपस्थित उपाध्यक्षले बैठकको सभापतित्व गर्ने छ ।

छ) उपस्थित सदस्य संख्याको दुई तिहाई मत प्राप्त नभएमा त्यस्तो प्रस्ताव पारित भएको मानिने छैन ।

१७. संघको विधान संशोधन:

संघको विधान संशोधन गर्न आवश्यकता पर्न आएमा सो कुरा साधारण सभा हुनु भन्दा १५ दिन अघि पेश गर्नु पर्नेछ । यस्तो प्रस्ताव समितिले आफ्नो राय साथ सभामा पेश गर्ने छ र सभाका सम्पूर्ण सदस्यहरुको दुई तिहाई बहुमतले पारित गरेमा मात्र निर्याय गरिनेछ । त्यस्तो संशोधित विधान स्थानीय अधिकारीको स्वीकृत प्राप्त भएपछि मात्र लागू हुनेछ ।

१८. आर्थिक व्यवस्थापन:

संघको आर्थिक व्यवस्थापन दोहोरो खाता प्रणाली Double Entry Book Keeping अन्तर्गत निम्न बमोजिम हुने छ ।

क) सबै श्रोतहरुबाट प्राप्त रकम आम्दानी स्थानीय बैंकमा जम्मा गरी संघको नाममा राखिने छ ।

ख) संघको खाता संचालन अध्यक्ष, माहासचिव र कोषाध्यक्षको संयुक्त हस्ताक्षरबाट हुने छ । कुनै दुइजना बाट कारोवार गर्न सकिने छ ।

ग) सबै कारोवारहरु चेक मार्फत मात्र गर्नु पर्नेछ । तर सानो नगदीकोषको हकमा भने लागू हुने छैन ।

घ) सम्पूर्ण खरिद प्रकृयाहरु नियमको परिधिभित्र रही सम्पादन गर्नु पर्नेछ ।

ङ) सम्पूर्ण खर्चहरु तोकिएको कार्य सम्पादन तथा परिधि भित्र रही तोकिएको कार्य सम्पादन तथा बजेट रकम भित्र रही गर्नु पर्ने छ । बजेटको रकम कार्यकारिणीले तोकिएको हुनु पर्नेछ ।

च) आकस्मिक कार्य परेमा अध्यक्ष र माहासचिवले रु. १००००/- (दश हजार रुपैया) मा नबढाई खर्च गर्न सक्नेछ । यस्तो खर्चको रकम आउदा कार्यकारिणी समितिमा पेश गरी खर्चको अनुमोदन लिनु पर्नेछ ।

छ) कार्यकारिणी समितिले तोकिएको बजेट शिर्षक भित्र नपरेमा उक्त खर्चको रकम अन्तिम साधारण सभाको बैठकमा राखि अनुमोदन गराउनु पर्नेछ ।

ज) आर्थिक व्यवस्थापनका अन्य कुराहरु तोकिए बमोजिम हुने छन् ।

१९. गणपुरक संख्या:

क) यस संघको सबै अंगहरूको गणपुरक संख्या विधानले किटान गरेको अवस्थामा बाहेक अन्य अवस्थामा सदस्य संख्याको पचास प्रतिशत हुनेछ । निर्णयहरू विधानले किटान गरेको अवस्थामा बाहेक बहुमतद्वारा पारित हुनेछ ।

ख) यदि सभामा बैठक संचालन गर्न आवश्यक गणपुरक संख्या नपुग भएमा एक तीहाई मात्र सम्पूर्ण सदस्यताको संख्या पुगेमा सभा संचालन हुने छ । यस्तो सभाले विधान संशोधन, चुनाव तथा अन्य नीतिगत कुराहरूमा निर्णय लिन सक्ने छैन । राष्ट्रिय सम्मेलनमा उपस्थित सदस्यहरूको संख्यालाई नै गणपुरक संख्या मानिने छ ।

ग) संघको १५ जना सदस्यहरू भेला भई शाखा खोल्न चाहेमा नेपाल अधिराज्यको कुनै पनि भागमा खोल्न सकिने छ । शाखा संचालन गर्नको लागि छुट्टै नियमावली आवश्यक परेमा समितिले विधानको परिधिभित्र रही यस्तो नियम तयार गरी लागू गर्न सक्नेछ ।

२०. निष्कृत्य हुने:

यो विधानमा जेसुकै लेखिएको भएता पनि त्यस्तो कुरा प्रचलित नेपाल कानूनसँग बाझिएकोमा बाझिएको हदसम्म स्वतः निष्कृत्य हुने छ ।

२१. बिघटन:

कुनै कारणवश संस्था बिघटन भएमा संस्थाको सम्पूर्ण जाय जेथा **नेपाल सरकार**को हुनेछ ।

अनुसूची - १

धारा ३ को उपधारा (४) बमोजिम संघको EMBLFM देहाय बमोजिम हुनेछ :

१) दुई छेउमा पातको आकारको X-ray tube को चित्र बीचमा,

२) X-ray tube भन्दा माथि हिमालको चित्र,

३) हिमाल भन्दा माथि "NEPAL RADIOLOGIST'S ASSOCIATION" लेखिएको, सबभन्दा तल उल्टो "भी" आकारको तथा बाँया पट्टि ESTD र दाँयापट्टि १९९४ अंकित झण्डा नै संघको EMBLEM हुनेछ ।